

॥ श्री मङ्गल कवचम् ॥  
□ Shri Mangal Kavach □

॥ ॐ गण गणपतये नमः ॥

अस्य श्रीअङ्गारककवचस्तोत्रमन्त्रस्य कश्यप ऋषिः,  
अनुष्टुप् छन्दः, अङ्गारको देवता, भौमप्रीत्यर्थं जपे विनियोगः ।  
रक्ताम्बरो रक्तवपुः किरीटी चतुर्भुजो मेषगमो गदाभृत् ।  
धरासुतः शक्तिधरश्च शूली सदा मम स्याद्द्वरदः प्रशान्तः ॥ १ ॥

अङ्गारकः शिरो रक्षेन्मुखं वै धरणीसुतः ।  
श्रवौ रक्ताम्बरः पातु नेत्रे मे रक्तलोचनः ॥ २ ॥  
नासां शक्तिधरः पातु मुखं मे रक्तलोचनः ।  
भुजौ मे रक्तमाली च हस्तौ शक्तिधरस्तथा ॥ ३ ॥

वक्षः पातु वराङ्गश्च हृदयं पातु रोहितः ।  
कटिं मे ग्रहराजश्च मुखं चैव धरासुतः ॥ ४ ॥  
जानुजङ्घे कुजः पातु पादौ भक्तप्रियः सदा ।  
सर्वाण्यन्यानि चाङ्गानि रक्षेन्मे मेषवाहनः ॥ ५ ॥

य इदं कवचं दिव्यं सर्वशत्रुनिवारणम् ।  
भूतप्रेतपिशाचानां नाशनं सर्वसिद्धिदम् ॥ ६ ॥  
सर्वरोगहरं चैव सर्वसम्पत्प्रदं शुभम् ।  
भुक्तिमुक्तिप्रदं नृणां सर्वसौभाग्यवर्धनम् ।  
रोगबन्धविमोक्षं च सत्यमेतन्न संशयः ॥ ७ ॥

॥ इति श्री मङ्गल कवचं सम्पूर्णम् ॥